



۲۰۱۷/۰۵/۲۹

انجنیر سلطان جان کلیوال

## اسلامی ډلې د امریکې او روس په منگولو کې؟

د دویمې نړیوالې جگړې له ختمیدو وروسته دینا په دوه قطبونو و ویشله شو، د یوه قطب په سر کې د امریکا د متحده ایالاتو دولت ځای ونیو او د بل قطب مشري یې د شوروی اتحاد لاس ته ورغله. د دې دواړو نړیوالو زبرځواکونو ترمنځ د سارېه جنگ دوره را پیل شوه او په دې توگه په نړۍ کې د دوی د زور ازمايلو بیل بیل ډگرونه جوړ او د رنگا رنگا وسیلو نه یې یو د بل په وړاندې په کار اخستلو پیل وکړه. دا دوه نړۍ خواره زبرځواکونه د سارېه جنگ په ټوله دوره کې په مستقیمه توگه یو د بل په مقابل کې ونه جنگیدل، خو د نوری بی وزلی دنیا انسانان یې به ډیره بې باکې او بې رحمې یو د بل سره و جنگول او د نادارو هیوادونو انسانان یې د حیواناتو په څیر د خپلو گټو د پاره قربان کړل. دواړو هیوادونو یو بل ته د زور بنولو د پاره د نوری دنیا په هیوادونو حملې وکړې او د هغوی ټولې مادې او معنوی شتمنې یې د هغوی د اخلاقی معیارونو سره یوځای تباہ او برباد کړلې، چې ښه مثالونه یې د امریکا د متحده ایالاتو پر غل د ویتنام په خاوره او د شوروی اتحاد پر غل په افغانستان باندې کیدلې شې.

د دوی تر منځ دې سارېه جنگ ته د شوروی پر غل پر افغانستان باندې د پای ټکی کېښود، شوروی دولت د افغانستان د مبارز ملت په سر بندونو او قربانیو باندې چې لا تردې وخته پکې د ملت پالنې او اسلام د سوچه او سپیڅلې دین، دیني جزبات د پخوا زمانو په څیر پیاوړې او ژوند وو مات او درې وړې شو او په دنیا باندې د یوه زبر ځواک یعنی د امریکا د متحده ایالاتو د کنترول دوره را پیل شوه.

د افغان د مبارز او مجاهد ولس هغه مبارزه چې د سرسختیو او زړورتیاووسره یوځای یې د سره اردو په وړاندې په لومړي وار کې په خالی لاس را پیل کړه، د متحده ایالاتو، انگریز او د نورو غربی هیوادونو د کارپوهانو او سنتراتیوستانو پام ځانته ور واړاوه او دوی په دې ډاډه کړل چې که د دې مبارزینو سره مرسته وشي د خپل دې خطرناک دښمن (کمونیسم) نه د تل د پاره بیغمه کیدلې شي. دوی د همدې درک نه وروسته د افغان جنگیالیو سره د یوه سنجول شوی پلان له مخې په ډیر احتیاط مرستی پیل کړې، دوی په دې برخه کې یې د ځان سره د ځینو اسلامي هیوادونو همکاری او ملاتړ د شورویانو د ماده پرستی د ایډیالوژۍ سره د اختلاف له کبله هم تر د لاسه کړه او د نوری اسلامي نړۍ د مرستو او همکاریو را جلبولو د پاره یې د انگریزي پاکستان له چارواکو او افراطي مذهبي مرشدانو نه ډیره ستره گټه واخستله. د افغان ولس د جهاد په اوږده موده کې د غربی نړۍ، نظامي او د استخباراتي چارو متخصصینو په دې هم کار وکړ چې د کمونیسم تر ماتې ورسته به بل کوم داسې یو قوت په دنیا کې سر راپورته

کوی چی د د دوی د خود سریو، باداریو او په ټوله نړۍ باندې د حاکمیت چلولو په لاره کې به خنډ واقع شی؟ دوی په دې برخه کې کی زیات کلچری او انترپالوجیکی تمرینونه اجرا کړل او بیلا بیلې مشاهداتی نمونې د څیړنې او تحلیل لاندې و نیوې، بلاخره یې د خپلو تحلیلونو نتیجه دا را و ایستله چی د کمونیزم تر ماتې وروسته، د اسلام د دین اصول، حدونه او ټولنیزه فلسفه به په نړۍ کی هغه یواځنی طاقت وی چی د هر ډول ظلم په وړاندې به مبارزه کوی او د ټولنیز عدالت د تامین غوښتونکی به وی.

د دی درک نه وروسته بیا هم په اغلب گومان د انگریزی متخصصینو د دوکتورینو د طرحی د تطبیق د پاره د نړۍ یواځنی او تر ټولو د زیاتو امکاناتو لرونکی زبرځواک د امریکا د متحده ایالاتو د دولت د جاسوسیو لویو دستگاو، لکه (سی، آی، ای)، (اف، بی، آی) او نورو ته و وظیفه ورکړله شوه چی د دوی د پاره په اسلامی نړۍ کی خطرناک ځواکونه کی و پیژنی او د هغوی د زپلو د پاره لاس په کار شی.

دوی په لومړی وار کی هغه اسلامی ډلی چی هم د معاصرې نړۍ د تکنالوجی سره بلدیته لری او د هغی نه گټه پورته کونه ورته د ژوند کولو اساسی اړتیا بریښی او هم د اسلام د دین د اصولو سره سم په بشری خصوصاً اسلامی ټولنو کی د اخلاقی معیارونو ساتنی او کلکی څارنی ته لوی اهمیت او ارزښت ورکوی په نښه کړل. دوی په دی پوهیدل چی که د دی اسلامی ځواکونو سره مخامخ مبارزه پیل کړی نو دابه په ټوله اسلامی نړۍ کی د عوامو مسلمانو قهر را وپاروی او نړۍ به یوځل بیا د صلیبی جنگونو د را منځ ته کیدو شاهدی شی، نو باید د دوی د سرکوبی د پاره د یو بل میتود نه کار واخلی.

دوی په لنډ وخت کی په دی بری و موند چی د اسلامی دنیا د بربادی او په دی دنیا کی د هغو قوتونو د نابودی ډیره ښه طریقه داده چی مسلمان د مسلمان په وړاندې د گرمی مبارزی او خونړی جگری میدان ته را ووځی. د دی کار د پاره یی د سنت گرا او افراطی مسلمانو ډلی د زیاتو مصارفو په سرته رسولو سره ، په عربی نړۍ کی د اسرائیلو د استخباراتی سازمان په مرسته، د سعودی واهابیانو او په پاکستان کی د دیوبندی مدرسو له واک لرونکو ملایانو نه چی لا له پخوا نه یی د انگریز د سیاست والو سره پخی اړیکی لرودی گټه پورته کړه. دوی همدارنگه د فرانسې د دولت په مرسته په ایران کی د یوه مغرور، خود خواه او په اسلامی نړۍ کی د تاوتریخوالی مشهوره طرفداره څیره امام خمینی چی ډیر کلونه یی د فراری په توگه په فرانسه ساتلی و، او د نړۍ د شعیه مسلمانانو رهبرو، په اسانی سره قدرت ته ورساوه او د خپل پرونی دوست رضا شاه پر ځای یی په ظاهره کی د امریکا دښمن خو په حقیقت کی په اسلامی نړۍ کی د غربیانو د نوو استعماری پلانونو د صادق ملگری په مرسته یی د نړۍ د سنی او شعیه مسلمانو تر منځ د اختلاف داسی اور و لگاوه چی ممکن تر قیامته پوری به خاموشه نه شی.

دی ټولو اسلام دښمنو په یوه لاس دی ته کار پیل که چی د هوبنیارو مسلمانانو د زپلو د پاره باید د هغو ناپوهو او نالوستو مسلمانانو نه چی پاک احساسات لری ، په اسانی سره غولیدلی شی او د اسلام په لاره کی ورته د سر قربانی ابدی ویار ښکاری کار واخست او په ټوله اسلامی نړۍ کی یی د دوی ډلی سره را منظمی کړی، مسلح یی کړی او بیایي ورته د دیوبند د مدرسو خوله ور مبلغین مؤظف کړل چی مغزونه یی ور پریمنځی او په اخرت کی یی د شهادت او غازی کیدو په لوړو اجرانو او انعامونو خبر کاندی.

دوی په دی لاره کی دومره پراخه پانگونه وکړه چی په لنډ وخت کی یی په ټوله اسلامی نړۍ خصوصاً هغو هیوادونو کی چی د نفوسو لویه برخه یی بیکاره او مجبوره ده، په سلگونه داسی لیونی سازمانونه را منځ ته کړل چی له مراکش

نه را نیولی تر د فلیپین او اندونیزیا پوری او له مصر نه رانیولی تر سنکیانگ او تاجکستانه پوری د اسلامی هیوادونو په هره پېڅکه کی د خپل منځی جنگونو اورونه بل کرل او غربی انسان یی ننداری ته کښیناست. دوی د څو کلونو په دی تخریبی او تحمیلی جنگونو سره په دی و توانیدل چی د اسلامی نری په ځینو ستره تیریکو برخو کی د مستقیم حضور لرلو د پاره زمینه برابره کری، نو د پلان سره سم یی په ځینو هیوادونو لکه افغانستان، عراق، مصر، لیبیا، سوریه او نورو کی د رژیمونو د تغیر او خپلو لاس پوڅو ته د قدرت د ورسپارلو کار پیل کړ. د دی د پاره چی له یوی خوا په دی هیوادونو کی د خلکو مقاومت له منځه یوسی او له بلی خوا داسی وښای چی دوی سره د ملک په ابادولو او د دمو کراسی په راوستلو کی مرسته کوی، د ملگرو ملتونو د سازمان په فیصله (چی په مطلقه توگه د همدوی د گټو د تامین د پاره جوړ شویدی) د خپل نظامی پکت د ټولو هیوادونو پوځی لوی او واره ټولگی هلته و لیرل او څومره چی و کولای شول د هماغو وطنونو عوام خلک یی وزپل او داسی کسان یی د هغو په سر حکمرانان کرل چی د دوی د ټولو هدفونو د تحقق د پاره د پنځو روپیو او قدرت په مقابل کی ورته د خپل ملک تباهی او بربادی له دوی نه ډیر خوند ور کوی او لگیا دی د غرب او په خاصه توگه د امریکا د پاره کار کوی.

د روس دولت چی د پخوانی شوروی اتحاد ځای ناستی و، د هیواد په دننه کی د ځینو سترو ستونزو د لرلو له امله تر ډیری مودی پوری خاموشی غوره کری وه، خو کله چی یی تر یوه حده خپلی کورنی ستونزی کنترول کرلی ورو ورو یی بیا د پخوانی حریف د متحده ایالاتو او د هغه د نورو غربی انډیوالانو د گټو په وړاندی په نری کی خپلی گټی او حیثیت مطرح کرل. امریکا او غرب چی اوس د شوروی د وخت کمونیستی ویره ورسره نشته د روس د دولت په وړاندی د ډیر احتیاط نه کار اخلی. له بلی خوا د اسلامی خطر د له منځه وړلو د پاره دی ته ارزښت ورکوی چی روس او چین دواړه د اسلامی نری د کنترول د پاره د ځان سره ملگری کری او د دی دروند بار یوه برخه د روس او چین غاری ته هم ور واچوی، نو زیار کاری چی د ایران د شعیه دولت، (چی امریکا په مستقیمه توگه د ایران د اخوندانو د رژیم په وړاندی د پوځی عمل د سرته رسولو نه ډه ډه کوی) او د سنی مسلمانو په منځ کی د روس او چین د هیوادونو په مرسته بل شوی اور ته لمن و وهی. روس هم د دی کار سره موافقه ښولی او د ایران د اخوندانو د خوښ ساتلو د پاره یی په سوریه کی د بشار اسد د شعیه رژیم د ساتنی د پاره د هغه، د هغو مخالفینو په وړاندی چی د داعش په نوم د امریکا له خوا جوړ شویدی دی په مستقیمه توگه په وسله والی مداخلی پیل کړیدی. همدارنگه د پاکستان او ایران د غربی گوداگیو رژیمونو په مشوره په نارامه او په رنگارنگ ناروغیو اخته افغانستان کی د روس او چین دولت دی ته را و بلل شول چی د افراطی اسلام د خطر نه د ځان ساتلو په بهانه د افغان طالبانو سره چی د کلونو کلونو را په دی خوا په دی هیواد کی د امریکا د لاس پوڅی دولت په وړاندی وسله واله مبارزه کوی، د دی د پاره مرستی وکری چی د داعش د ترټولو خشنی او ناوړی تروریستی ډلی د فعالیت د پراختیا مخه ونیسی او پری نږدی چی هغوی د افغانستان له حدودو نه بیرون شی.

دا هم په کراتو کراتو لیدل شوی او میدیا ته را وتلی موضوع ده چی د افغانستان د هیواد په ډیرو سیمو کی ناپیژانده هالیکیپتر الوتکی همدی ترهگرو ډلو ته اکمالات کوی او د افغان لاس پوڅی دولت سره په جگړه کی اخته وسله والی ډلی د همدی غربی نظامیانو له خوا د لانورو تخریبی اعمالو د سرته رسولو د پاره تقویه کیږی.

د دی تروریستی ډلو سره د انگریزی پاکستان، د اخوندی ایران، د ناتو د نظامیانو، د چین او روسی وروستی پرله پسو مرستو په څرگنده توگه د افغان طالبانو په جنگی تاکتیک کی تغیر راوست او اوس یی دا وړتیا تر د لاسه کړیده

چی په گڼه گڼه ځایونو کې د انتحاری حملو په ځای د افغان دولت نظامی مرکزونه په نښه کړی او له اردو له عمومي روغتون نه نیولی بیا تر قول اردو گانو او نظامی پوستو پوری خپلو حملو ته ادامه ورکړی، او په دی توگه دا وښای چې افغان دولت او د ناټو هغه پوځیان چې په افغانستان کې د امنیت ساتنی د پاره نه بلکې د مخدره موادو د انتقال او قاچاق د کنترول د پاره دیره دی، دا توان نه لری چې د دوی (طالبانو) د حملو مخه و نیسی. د طالبانو وروستیو حملو چې په افغان دولت یی تر سره کړی ناټو او امریکا ته بیا د دی بهانه په لاس ور کړه چې د سولی د خبرو پروسه بیرته په شا و تمبوی او په افغانستان ته د نورو پوځیانو د ور تللو زمینه برابره کړی.

و مو لیدل چې دمی میاشتی په شلمه نیټه د سعودی عربستان په مرکز د ریاض په ښار کې د ترهگرو سره د مبارزی په نوم د پنځه پنځوسو هیوادو د لوړ رتبه استازو په گډون (بی د ایران د هیواد د گډون څخه) د متحده ایالاتو د نوی جمهور رئیس دونالد ټرمپ او د سعودی عربستان د پاچا سلمان ابن مسعود په مشری جوړ شو. د دی کنفرانس په پای کې ډیری پریکړی وشوی خو تر ټولو عجه پریکړه پکې داوه چې د سعودی عربستان په پلازمینه د ریاض په ښار کې دی د افراطی اسلام سره د مبارزی په منظور یو مرکز جوړ شی. حال داچې خپله همدا هیواد په نړی کې د افراطی اسلام تر ټول ستر حمایت کونکی حتی لار ښونکی او د وهابی تر ټولو د خشن مذهب خپرونکی دی. همدا اوس په ټوله نړی کې د تروریستی ډلو، د افغان طالبانو او داعشیانو د گروپونو سره د ټولو عربی شیخانو مرستی د همدی هیواد له لاری صورت نیسی، په دی هیواد کې د داسی یوه مرکز جوړیده فقط داسی مفهوم لری لکه د (غوبنی ساتنه چې پیشو ته وسپارله شی).

د دی تر څنګ د پاکستان هیواد هغه دویم لمبر هیواد دی چې نه یواځې په افغانستان او هندوستان کې د ټولو ترهگریزو فعالیتونو ټول مسولیت د همدی هیواد په غاړه دی بلکې د منځنی اسیا او نوری اسلامی نړی د ټولو یاغی، باغی او ترهگریزو ډلو مشرانو او تصمیم نونکو اشخاصو ته د پناه ورکولو او ساتلو زمه واری هم د همدی هیواد په غاړه ده خو نه چا دا موضوع یاده کړه او نه ورته چا حتی د انتقاد گوته ونيوه.

د روس او چین هیواد عملا لگیدای او د ایران په څیر ښکاره چیغی وهی چې مونږ د داعش د زپلو او خپلو هیوادو ته د هغوی د مخنیولو په منظور په افغانستان کې د طالب جنګیالیو سره مرسته کوو، تر څو هغوی له دی هیواد نه د منځنی اسیا نورو هیوادونو او د چین مسلمان میشتو سیمو ته را تیر نه شی. د دی خبری معنی بی له دی بل څه کیدای شی چې هغه طالب وسله وال او نور ترهگر گروپونه چې هره ورځ په افغانستان کې نه یواځې د افغانانو بچی له منځه وری بلکې د ناټو د غړو هیوادونو سرتیری هم د مرګ او ژوبلی سره مخامخ کوی، خو داچې د سعودی هیواد او په سیمه کې د امریکا او انگریز بل ملاتری یعنی د پاکستان هیواد یی تر شا ولاړ دی نو دا تروریستان او دهشتگر نه بلل کیری.

له دی ټول کړو وړو خبرو نه داسی معلو میږی چې اوس د امریکا، انگریز، سعودی عربستان، پاکستان او د هغوی نور انډیوال دولتونه د څو مشخصو تروریستی ډلو د ساتنی، حمایې او استخدام د پاره، او د روس، چین ایران او د هغوی نور انډیوال هیوادونه بیا د نورو هغو تروریستی ډلو د تقویه کولو او مرستی رسولو د پاره د همدی هیوادونو د جاسوسیو د سازمانونو له خوا مؤظف شوی دی، تر څو په اسانی سره له یوی خوا د اسلام له دین څخه نریوالو حتی خپله مسلمانانو ته داسی یو تصویر وړاندی کړی چې د اسلام دین په نړی کې د نورو ادیانو د پیروانو سره خو څه چې د هغو مسلمانانو سره هم په سوله کې د ژوند کولو او یا ور سره د اړیکو د ساتلو مخالف دی چې د کفری دنیا

سره نيكي او سوله ايزی اړيکی لری. او له بلی خوا د ټولنيز عدالت هغه ستر انساني هدف ته د رسيدو مخه ونیسی چی د اسلام مقدس دین د همدی هدف د پاره د الله ج له خوا بشریت ته را لیږل شوی او رنایی د بل هر دین په نسبت د خپل حقانیت او معقولیت له امله په کمه موده کی د دینا ټولو ځنیو پیڅکو ته رسیدلی ده.

زه د خپل تحلیل له مخی دی ډراماتیکو پېښو او په اسلامی نړی کی دی سخت خواشونکی حالت ته په کتو سره، بی له دی چی اسلامی بیلی بیلی ډلی د امریکی او روس د همیشنیو تیری کونکو قوتونو په منگولو کی را ښکیلی و بولم بل نوم نشم پیدا کولی. ممکن چی زما تحلیل به نا سم وی، خو ورځ تر بلی می باور په همدی زیاتیزی. پای

انجنیر کلیوال  
د می/۲۶/۲۰۱۷  
تورنتو - کانادا

